

ഭാര്യ ഭർത്താക്കന്മാർക്കുള്ള മൂന്ന് ഉപദേശങ്ങൾ

സാക് പുന്നൻ

WFTW Malayalam 20 November 2011

www.jeevamozhikal.org

തമ്മിൽ തമ്മിൽ സ്നേഹിക്കുന്നതിനെക്കുറിച്ച് മൂന്ന് കാര്യങ്ങൾ പറയുവാൻ ആഗ്രഹിക്കുന്നു.

1. അഭിനന്ദനങ്ങൾ പ്രകടിപ്പിക്കുന്നതാണ് സ്നേഹം :- വിവാഹജീവിതത്തിലെ സ്നേഹത്തെ വർണിക്കുവാൻ “ഉത്തമഗീതങ്ങൾ” എന്നൊരു പുസ്തകം തന്നെയുണ്ട് വേദപുസ്തകത്തിൽ. എല്ലാ വിവാഹിതരും ആ പുസ്തകം പരസ്പരം വായിച്ച് കേൾപ്പിക്കേണ്ടതാണ്. ഒരു ഭർത്താവും ഭാര്യയും തമ്മിൽ എങ്ങനെ സംസാരിക്കണമെന്നാണ് സർവ്വശക്തനായ ദൈവം പ്രതീക്ഷിക്കുന്നതെന്ന് കാണുന്നത് ആശ്ചര്യകരമാണ്. ആ പുസ്തകവും വേദപുസ്തകത്തിലെ മറ്റു പുസ്തകങ്ങൾ പോലെ തന്നെ ദൈവശ്വാസീയമാണ്.

ഈ പുസ്തകത്തിലെ ചില ഭാഗങ്ങൾ ഞാൻ വായിക്കുകയാണ്. അതിലൂടെ ഭർത്താക്കന്മാരും ഭാര്യമാരും പരസ്പരം അഭിനന്ദിക്കേണ്ടതെങ്ങനെയെന്ന് നമ്മുക്ക് പഠിക്കുവാൻ കഴിയും. അഭിനന്ദനങ്ങൾ പ്രകടിപ്പിക്കുന്ന കാര്യത്തിൽ നാം എല്ലാം പിശുക്കരാണ്. വിമർശിക്കുവാൻ തിടുക്കമുള്ളവരാണ് നമ്മൾ. എന്നാൽ അഭിനന്ദിക്കുവാൻ വളരെ താമസവും മറ്റാളുകളെ നോക്കി അനേകം കുറവുകൾ നാം കണ്ടുപിടിക്കുന്നു. അതു മനുഷ്യന്റെ പ്രകൃതമാണ്. അതിലൂടെയാണ് അപവാദിയായ പിശാച് നമ്മുടെ മേൽ പിടി മുറുക്കുന്നത്. മറുവശത്ത് നാം മറ്റുള്ളവരെ നോക്കി അവരെ അഭിനന്ദിക്കുവാൻ എന്തെങ്കിലും കണ്ടു പിടിക്കുമ്പോൾ ദൈവമാണ് നമ്മിൽ പിടിമുറുക്കുന്നത്.

ഉത്തമഗീതത്തിൽ ഭർത്താവ് ഭാര്യയോട് പറയുന്നത് കാണുക. (മെസ്സേജ് ബൈബിളിൽ നിന്ന്).

“എന്റെ പ്രിയേ, നീ അതിസുന്ദരിയാണ്. താരതമ്യം ചെയ്യാൻ കഴിയാത്തവണ്ണം നീ സുന്ദരിയും തീർത്തും കുറ്റമറ്റവളുമാണ്. എന്നെ ഹർഷോന്മാദത്തിലാക്കുവാൻ വശീകരിക്കുന്ന മനോഹരിയാണ് നീ. നിന്റെ സ്വരം പ്രസാദകരവും നിന്റെ മുഖം അത്യാകർഷകവുമാണ്. എന്റെ പ്രിയ സ്നേഹിതേ, നിന്റെ സൗന്ദര്യം തികവുള്ളതാണ്. നീയൊരു പരുദീസയാണ്.” “നീ എന്റെ ഹൃദയം കവർന്നിരിക്കുന്നു. നിന്റെ ഒരു നോട്ടം എന്നെ പ്രേമത്തിൽ വീഴ്ത്തി. നിന്റെ ഒരു നോട്ടത്തിൽ ഞാൻ വല്ലാത്ത പ്രേമത്തിൽ ആയിരിക്കുന്നു. എന്റെ ഹൃദയം ആനന്ദപൂർവ്വമായിരിക്കുന്നു. നിന്നെ കാണുമ്പോൾ ഞാൻ എത്ര വികാരഭരിതനാകുന്നു. എന്റെ മോഹങ്ങളെ നീ ഉണർത്തുന്നു. നിന്നെ പോലെയൊരുവൾ ഈ ഭൂമിയിൽ വേറെയില്ല. വേറെയുണ്ടാവുകയുമില്ല. ആർക്കും താരതമ്യം ചെയ്യാൻ കഴിയാത്ത ഒരു സ്ത്രീയാണ് നീ.”

ഇനി ഭാര്യ എന്താണ് പറയുന്നതെന്ന് ശ്രദ്ധിക്കുക. ഇതാണ് അവളുടെ പ്രതികരണം. “എന്റെ പ്രിയ സ്നേഹിതാ നീ എത്ര സുന്ദരൻ. പതിനായിരങ്ങളിൽ ഒരുവനാണ് നീ. നിന്നെ പോലൊരുവൻ വേറെയില്ല. നിന്റെ വാക്കുകൾ ഊഷ്മളവും ഉറപ്പുനൽകുന്നതുമാണ്. നിന്റെ വാക്കുകൾ ചുടുചുംബനം പോലെയാണ്. നിന്നെക്കുറിച്ചുള്ളതെല്ലാം എന്നെ സന്തോഷിപ്പിക്കുന്നു. നീയെന്നെ വല്ലാതെ രോമാഞ്ചം കൊള്ളിക്കുന്നു. നിനക്കായ് ഞാൻ അതിയായി ആഗ്രഹിക്കുന്നു. നിന്നെ എനിക്ക് കൂടിയേ തീരൂ. നിന്റെ അസാന്നിദ്ധ്യം എനിക്ക് വേദനാജനകമാണ്. നിന്നെ കാണു

മ്പോൾ ഞാൻ എന്റെ കരവലയത്തിനുള്ളിൽ നിന്നെ മുറുകെ പിടിക്കും. നിന്നെ ഞാൻ വിടുകയില്ല. ഞാൻ നിന്റേതു മാത്രമാണ്. നീ മാത്രമാണ് എന്റെ കാമുകനും പുരുഷനും.”

2. സ്നേഹം വേഗത്തിൽ ക്ഷമിക്കുന്നു :- സ്നേഹം കുറ്റപ്പെടുത്തുന്നതിൽ താമസവും ക്ഷമിക്കുന്നതിൽ വേഗതയുമുള്ളതാണ്. എല്ലാ വിവാഹത്തിലും ഭർത്താവും ഭാര്യയും തമ്മിൽ ചെറിയ പ്രശ്നങ്ങൾ ഉണ്ടായിരിക്കും. എന്നാൽ ആ പ്രശ്നങ്ങളെ ശ്രദ്ധിക്കാതെ മാറ്റി വെച്ചാൽ തീർച്ചയായും അത് തിളച്ച് മറിയും. (അതായത് പ്രശ്നങ്ങൾക്ക് പ്രാധാന്യം കൊടുക്കാതിരുന്നാൽ - ഉടനെ വേണ്ടതു ചെയ്ത് പരിഹരിക്കാതിരുന്നാൽ - ആ പ്രശ്നം കൂടുതൽ വഷളാകും). അതിനാൽ ക്ഷമിക്കുവാനും ക്ഷമ ചോദിക്കുവാനും തിടുക്കമുള്ളവരായിരിക്കുക. രാവിലെ നിങ്ങളുടെ കാലിൽ ഒരു മുളളു കയറിയാൽ അത് ഉടനെ നിങ്ങൾ എടുത്തു കളയും. വൈകുന്നേരം വരെ അതിനായി കാത്തിരിക്കുകയില്ല. നിങ്ങളുടെ ജീവിതപങ്കാളിയെ വേദനിപ്പിക്കുമ്പോൾ ഒരു മുളളു കുത്തുന്നതു പോലെയാണ്. ഉടനെ അത് എടുത്ത് കളയുക. വേഗത്തിൽ ക്ഷമ ചോദിക്കുകയും വേഗത്തിൽ ക്ഷമിക്കുകയും ചെയ്യുക.

3. സ്നേഹം കാര്യങ്ങൾ പങ്കാളിയോടൊത്ത് ചേർന്ന് ചെയ്യുന്നു :- തോട്ടത്തിൽ വെച്ച് പിശാച് ഹൗവ്വയെ പ്രലോഭിപ്പിച്ചപ്പോൾ അവൾ ഇങ്ങനെ പറഞ്ഞിരുന്നുവെങ്കിൽ മനുഷ്യചരിത്രം തന്നെ എത്ര വ്യത്യസ്തമാകുമായിരുന്നു. “ഒരു തീരുമാനമെടുക്കുന്നതിനു മുമ്പ് ഞാൻ ആദ്യം എന്റെ ഭർത്താവുമായി ഒന്നു ആലോചിക്കട്ടെ.” കഥയെത്ര മാറിയേനെ. ഒരു തീരുമാനമെടുക്കുന്നതിനു മുമ്പ് ആലോചന നടത്തുന്നതിന് ദൈവമൊരു പങ്കാളിയെ നൽകിയിട്ടുള്ളപ്പോൾ ഒരു സ്ത്രീ സ്വന്തമായി തീരുമാനമെടുത്തതാണ് ലോകത്തിലെ സകല പ്രശ്നങ്ങൾക്കും കാരണം. യഥാർത്ഥ സ്നേഹം കാര്യങ്ങൾ ഒരുമിച്ചു ചെയ്യുന്നു.

മൊഴിമാറ്റം: സാജു ജോസഫ്